

LECTIO DIVINA

L-EWWEL HADD TAL-AVVENT (C)

Lq 21,25-28.34-36

« IL-FIDWA TAGĦKOM HI FIL-QRIB »

« U jkun hemm sinjali fix-xemx u l-qamar u l-kwiekeb. Il-ġnus fuq l-art, b'qalbhom ittaqtaq, ma jafux x'jaqbd u jagħmlu minħabba l-ħsejjes tal-baħar u ta' l-imwieġ » (v.25)

Ix-xemx, il-qamar, il-kwiekeb u l-baħar huma msemmija fil-ktieb tal-ħolqien.

Il-Ġenesi jibda bil-kelmiet: *“u kienet l-art taħwid u baħħ; u d-dlam kien fuq wiċċ l-abbissi”* (Ġen 1,2). Imbagħad meta Alla jidhol fl-istorja permezz tal-kelma, jinħalqu x-xemx u l-qamar biex *“ikunu sinjal għat-tqassim taz-żmenijiet, tal-jiem u tas-snin”* (Ġen 1,14). L-istess baħar li kien jgħarraġ l-art, Alla *“għalaq il-baħar f'bibien...”* (Ġob 38,8-11). Mill-*caos* għall-*cosmo*. U fid-dinja setgħu jgħammru bnedmin, annimali u pjanti.

Il-qawwiet li qabel kienu joħolqu l-ordni jitqallbu.

Ġesù qed iħabbar moviment oppost: ritorn għall-*caos* primordjali. *“il-ħsejjes tal-baħar u ta' l-imwieġ »* : *« U rajt tielgħa mill-baħar Bhima, li kellha għaxart iqrun u sebat irjus »* (Apok 13,1-10).

« in-nies ruħhom ħierġa bil-biża' billi jobsru x'ikun ġej fuq id-dinja, għax il-qawwiet tas-smewwiet jitqallbu » (v.26)

« *ruħhom ħierġa bil-biża'* » Imutu bil-biża' għax ma jafux it-tifsir ta' dak kollu li qed iseħħ u l-qawwa tal-Kelma li qed titħabbar.

Dan kollu huwa ritratt tall-għarfien tal-limiti, tad-dgħufijiet u l-esperjenzi kontinwi ta' fallimenti u dnu. It-taħwid estern huma rivelazzjoni tat-taħwid interjuri li hu iżjed gravi.

« Mbagħad (*u allura*) jaraw lil Bin il-bniedem ġej fi sħaba, b'qawwa u glorja kbira. » (v.27)

Flok il-kontinwazzjoni tad-dizastri hemm tama ta' ħelsien. Dak li għandu l-qawwa isikket « *l-għajat tal-ibħra, u l-ħsejjes tal-imwieġ tagħhom, u t-tixwix tal-popli* » (*Salm 65,8*), mill-*caos*

tal-preżent għandu l-kapaċità li jerga' joħloq mill-ġdid « *dinja ġdida* ». Il-post tad-dizordni u dnuv jinbidel fi spazju ta' fejn wieħed jistenna l-miġja kollha « *qawwa u glorja kbira* » ta' Kristu.

« **Mbagħad jaraw lil Bin il-bniedem** » : Mhuwiex verb fil-futur ħalli b'hekk juri li din il-bidla/miġja tista' sseħħ fil-preżent: « *Imma minn issa 'l quddiem Bin il-bniedem ikun bilqiegħda n-naħa tal-lemin t'Alla li jista' kollox* » (Lq 22,69). « *Arawh, ġej fis-sħab, u l-għajnejn kollha jarawh, ukoll dawk li kienu nifduh ; u r-razzez kollha tal-art jibdedw iħabbtu fuq sidirhom minħabba fih. Iva. Ammen.* » (Apok 1,7). Il-ġerħa/id-dnuv jinbidlu f'post ta' laqgħa ta' ħelsien : « *Huma għad iħarsu lejn min mifdu* » (Ġw 19,37).

« **ġej fi sħaba** » : Is-sħaba hija l-post marbut mad-Divin : « *Wittu t-triq lil dak li iġej riekeb fuq is-sħab* » (Salm 68,5). Kienet is-sħaba li ħbiet id-dehra ta' Kristu Trasfigurata u mill-istess sħaba nstema l-lehen tal-Missier (ara Lq 9,34-35) ; « *Il-glorja tal-Mulej strieħet fuq il-muntanja tas-Sinaj, u s-sħaba ksietha għal sitt ijiem, u fis-seba' jum il-Mulej sejjah lil Mose' minn go nofs is-sħaba* » (Ez 21,16).

« **Meta jibda jseħħ dan kollu, qawwu qalbkom u erfghu raskom, għax il-fidwa tagħkom hi fil-qrib.** » (v.28)

« **Meta jibda jseħħ dan kollu** » : Kull tip ta' « *dizastru* » interjuri.

« **qawwu qalbkom** » : Hija stedina biex id-dixxiplu joħroġ mill-biżat kollha tiegħu u jhalli l-kelma t'Alla taħdem hi, bħalma ġara fil-ħolqien.

« **erfghu raskom** » : tfisser ukoll « *erfghu għajnejkom* » biex taraw dak li għal oħrajn huwa invisibbli. Hija stedina għall-bniedem mgħawweġ fil-biżat tiegħu bħal dik il-mara “*milwija ħafna*” li Ġesù fejjaq f'waħda mis-sinagogi (ara Lq 13, 10-13). Is-salvazzjoni titlaq minn sitwazzjoni ta' taħwid fl-istorja, is-Saltna toħroġ mill-fdalijiet “*fuq l-art*” (v.25) u l-wieġħda tal-Mulej tibqa' soda quddiem kull qerda. Ma jeżisti l-ebda *caos* li minnu Alla ma jstax joħloq dinja ġdida u sabiħa: « *Għajnejja dejjem fil-Mulej, għax hu mix-xbiek jaqlagħli riġlejja* » (Salm 25,15) ; Stiefnu waqt il-mewt bit-tħagġir « *b'għajnejh lejn is-sema, ra l-glorja t'Alla* » (Atti 7,55).

« **il-fidwa tagħkom hi fil-qrib** » : Hija l-fidwa li tħabbret minn Żakkarija « *għaliex ġie jzur u jifdi l-poplu tiegħu* » (Lq 1,68); u minn Anna li « *bdiet trodd ħajr lil Alla u titkellem fuq it-tarbija ma' dawk kollha li kienu jistennew il-fidwa ta' Ġerusalem* » (Lq 2,38).

« Oqogħdu attenti, u qisu li l-ikel u x-xorb żejjed u s-sokor ma jmewwtulkomx qalbkom, u thallux li l-hafna thassib għall-htigiet tal-hajja jeħdilkom raskom, li ma ssibuhx dak il-Jum fuqkom għal għarrieda. Għax hu Jum li għad jaqa' bħal nassa fuq kull min jgħammar fuq wiċċ l-art kollha.» (v.34-35)

Wara li jħabbar «*il-misteru moħbi sa mill-ħolqien tad-dinja li ġie rivelat lilna li nemmnu* » (1Kor:2:7) Luqa jikkonkludi d-diskors ta' Ġesù b'eżortazzjoni. Huwa faċli li l-qalb titwebbes bħal dik tal-Fargħun (ara Es 8,11.28; 9,7.34).

« l-ikel u x-xorb żejjed u s-sokor ma jmewwtulkomx qalbkom » : Huwa meta wieħed jisker fix-xogħol, fil-ħidmiet li jkun iwettaq, fil-poter. Dan narawh fir-raġel għani imma iblah li qed iħabbel moħħu kif jistrieħ, jiekol, jiekol, jixrob, igawdi (ara 12, 19) u fil-qaddej li jgħid li s-sid jittardja u « *jiekol u jagħtiha għax-xorb u s-sokor* » (12, 45).

Quddiem il-ħażen u l-fallimenti hemm il-periklu li l-bniedem jaħrab fit-telqa, fl-aljenazzjoni bħala « nassa ».

« il-hafna thassib għall-htigiet tal-hajja jeħdilkom raskom » : « *Marta kienet moħħha fuq il-hafna xogħol... 'Int taħseb wisq u tinkwieta fuq hafna hwejjeġ'* » (Lq 10,40-41) ; « *Dawk li jaqgħu qalb ix-xewk huma dawk li jisimgħu, iżjed aktar 'il quddiem l-inkwiet żejjed u l-għana u l-pjaċiri tal-hajja joħnoqhom u l-frott tagħhom ma jsirx* » (Lq 8,14).

« Ishru, mela, u itolbu l-ħin kollu, biex tkunu tifilħu tgħaddu minn kull ma għandu jiġri u tieqfu quddiem Bin il-bniedem. » (v.36)

« Ishru » : Kelma fl-imperattiv preżent u turi azzjoni li diġa' bdiet. Is-sahra hija kontra l-abitudni u l-anestesija fejn l-intelligenza u s-sensi jitmewtu u jsibu rifuġji għalihom: « *Gwaj għal dawk li jbakkru filgħodu, u jiġru bħal wara s-sokor ; u jiddawru billejl sa ma jishnu bl-inbid... u xejn ma jaħsbu f'għemil il-Mulej* » (Is 5,11-12) - « *Mela ishru, għax ma tafux meta jiġi Sid id-dar, jekk hux filgħaxija, jew f'nofs il-lejl, jew x'ħin jidden is-serduk, jew inkella mas-sebħ* » (Mk 13,35).

« u itolbu l-ħin kollu, » : « *Qrib hu t-tmiem ta' kollox ; għalhekk kunu għaqlin u meqjusin biex tagħtu ruħkom għat-talb* » (1 Pt 4,7). It-talb kontinwu jzomm 'il-bniedem imqajjem, lest li jifhem u jilqa' fih dak li Kristu jrid joffrilu.

« tkunu tifilħu » : Hekk li wieħed jissaħħaħ « *bil-qawwa tiegħu* (ta' Alla) » (Ef 6,10) u jkun jista' joħroġ rebbieħ.

« *tieqfu quddiem Bin il-bniedem* ». F'sens litterali tfisser « toqgħod bilwieqfa » quddiem Dak li kapaċi jċaqtaq il-ħolqien : « *Mbagħad il-ġust jieqaf kollu kuraġġ, quddiem dawk li għakksuh* » (Għerf 5,1).

Għar-Riflessjoni

1. Mal-ewwel *alarm* tal-limiti tiegħi rrid nibda nagħraf li fil-fond tal-qalbi jiena miftuħ għal Alla. Nibda nagħraf fija x-xewqa għaliH, għall-ħniena tiegħu u fl-istess ħin il-bżonn li nikber fit-tama.
2. X'inhuma l-bizat tiegħi? Kif nista' inbiddilhom fi stennija tal-Mulej li ġej biex jibdilni fiH?
3. Fiex jikkonsisti s-*sokor* tiegħi (Huwa dak kollu li jirrigwardja l-Jien: kurżitajiet żejda, kliem vojta, ħin mitluf, *messages* bla użu veru, ħin żejded fuq *facebook...*) li minnu rrid noqgħod attent? X'inhuma wkoll il-postijiet tar-rifugji tiegħi (x'tip ta' ħsebijiet itaqqlu lil moħħi u lil qalbi)?
4. Kif nista' npoġġi fil-prattika l-impenn għal talb aħjar u ta' kwalita' fid-dawl tas-seminar fuq *it-time management* u wkoll l-impenn tiegħi fir-rigward tal-*log-book*?
5. F'dawk is-sitwazzjonijiet li mhiniex kapaċi ngħid le, ifisser li mhiniex liberu, imma skjav. X'qed tgħidli illum il-Kelma?
6. Kull sitwazzjoni li mhix qed tqarribni lejn l-identita' tas-sejħa tiegħi nipprova inbiddilha f'xewqa u f'repetizzjoni kontwinwa: "Ejja Mulej Ġesù".